



Пантыфік пазваніў да бацькоў хворых дзяцей

□□□ Нягледзячы на вялікую колькасць абавязкаў, папа Францішак знаходзіць час на непасрэдны кантакт з людзьмі, асабліва з тымі, якія дзеляцца з ім сваімі праблемамі. Італьянскія СМІ інфармуюць пра званок Папы да бацькоў, чые маленькія дзеці хварэюць на спінальную мышачную атрафію.

Некалькі месяцаў таму ў адной з італьянскіх клінік была распачата тэрапія з выкарыстаннем дарослых ствалавых клетак, якая не супярэчыць этыцы. На думку бацькоў і некаторых урачоў, тэрапія давала пазітыўныя рэзультаты. Аднак Міністэрства аховы здароўя забараніла лячэнне гэтым метадам, бо ён не быў правераны і можа аказацца шкодным.

Бацькі пратэстуюць, між іншым, перад парламентам у Рыме. Некаторыя з іх напісалі да Папы. Францішак пазваніў да іх і паразмаўляў некалькі хвілін. Ён абяцаў малітву і ўмяшанне ў міністэрстве. †



Ружанцовы тэлемот

Працэсійным унясеннем фігуры Маці Божай Фацімскай і відэапасланнем Святога Айца распачаліся ў рымскім санктуарыі Маці Божай Любоўі (*Madonna del Divino Amore*) ружанцовая малітва і эўхарыстычная адарацыя разам з Папам і дзесяццю марыйнымі санктуарыямі ў свеце.

У малітве таксама ўдзельнічалі вернікі, што сабраліся ў марыйных санктуарыях у Лурдзе, Назарэце, Лухане, Ваіланкані, Гвадэлупе, Акіта, Наіробі, Бэнью, Чанстахове і Мар'ян-Валле, якія злучаліся пры дапамозе тэлемота. У сваім пасланні Папа выказаў сваю малітоўную еднасць “пад мацярынскім позіркам Марыі Панны”. Ён запэўніў, што яна глядзіць на кожнага “як маці – з пяшчотай, міласэрнасцю і любоўю”.

Папа Францішак прасіў Марыю, “каб мы не былі хрысціянамі «напаказ», але каб умелі «замазаць сабе рукі», будуючы разам з Тваім Сынам Езусам Яго валадарства любові, радасці і спакою”. Пераплеценае спевам і сведчаннямі чуванне у санктуарыі Маці Божай Любоўі і дзесяці марыйных санктуарыях свету працягнулася ўсю ноч.



~~Рэдакцыя: 25.10.2013 01:00~~